

विशेष | कोरोना के संक्रमण से स्टूडेंट्स को बचाने के लिए इंडियन इंस्टिट्यूट ऑफ टेक्नोलॉजी इंदौर ने दिशा-निर्देश जारी किए आईआईटी ने कक्षाएं, प्रयोगशाला और शैक्षणिक गतिविधियां स्थगित की, विदेश से आने-जाने पर 15 अप्रैल तक रोक

सिटी रिपोर्टर . इंदौर

कोरोना वायरस के फैलते संक्रमण के मद्देनजर इंडियन इंस्टिट्यूट ऑफ टेक्नोलॉजी इंदौर ने हॉस्टल में रह रहे स्टूडेंट्स को जल्द से जल्द हॉस्टल को खाली करने के निर्देश दिए हैं। अगले आदेश तक सभी कक्षाएं, प्रयोगशाला समेत सभी शैक्षणिक गतिविधियों को भी स्थगित कर दिया गया है। इसके अलावा संस्थान में सभी तरह की बैठकें, सेमिनार, कॉन्फ्रेंस समेत अन्य कार्यक्रम को अगले आदेश तक रद्द कर दिया गया है।

इसके अलावा संस्था ने स्टूडेंट्स, फेकल्टी और स्टाफ को कुछ दिशा निर्देश भी जारी किए हैं ताकि वे कोरोना वायरस के संक्रमण से बच सकें।

स्टूडेंट्स को कोरोना वायरस के संक्रमण से बचाने के लिए यह कदम उठाया गया है। प्रभारी निदेशक प्रो. निलेश जैन ने कहा है कि अगले आदेश तक किसी तरह की कोई कक्षाएं नहीं होगी। मिड-सेमेस्टर ब्रेक के दौरान अपने घर जानेवाले स्टूडेंट्स व कर्मियों से अनुरोध किया गया है कि वे अपने गृहनगर में ही रहें। इस संस्थान में 1800 स्टूडेंट्स पढ़ते हैं 260 स्टाफ और फेकल्टी मेंबर हैं। आईआईटी में मिड-सेमेस्टर ब्रेक के साथ होली को लेकर आईआईटी में 7 से 15 मार्च तक छुट्टी थी। इसके बाद

स्टूडेंट्स से कैम्पस में हरसंभव सावधानी रखने की अपील

16 मार्च से कक्षाएं शुरू होनी थीं। लेकिन आईआईटी ने सभी कक्षाएं अगले आदेश तक निरस्त कर दी है। कैम्पस में रहने वाले स्टूडेंट्स से अनुरोध किया गया है कि कैम्पस में हरसंभव सावधानी रखें। जरूरत नहीं हो तो बाहर जाने से परहेज करें। निदेशक ने डब्ल्यूएचओ के निर्देश का पालन करने को कहा है। स्टूडेंट्स को किसी तरह की भी सूचना संस्थान की वेबसाइट या ई-मेल से दी जाएगी। उन्हें नियमित वेबसाइट देखने को कहा गया है। शिक्षकों से भी विदेश यात्रा टालने को कहा गया है।

जो अंदर वो अंदर, जो बाहर वो बाहर

प्रबंधन ने कैम्पस में रहने वाले स्टूडेंट्स के लिए मेस बंद कर दी। कैम्पस में खाना पहुंचाने वाले डिलीवरी बॉय को एंट्री पर भी रोक लगा दी गई है। स्टूडेंट्स अब शहर के किसी रेस्टोरेंट, होटल या अन्य जगह से खाना नहीं खा सकेंगे। निदेशक से निर्देश मिलने के बाद सुरक्षाकर्मियों ने आईआईटी के गेट के बाहर मॉनिटरिंग भी शुरू कर दी है।

प्रबंधन का निर्देश : स्टूडेंट्स अपने घर जाकर माता-पिता के साथ रहें

- कैम्पस में अगले आदेश तक सभी प्लेसमेंट गतिविधियों को होल्ड पर रखा गया है
- विदेश यात्रा के बाद लौटने वाले स्टूडेंट्स को 14 दिनों की अवधि के लिए अपने घरों में रहने के लिए सलाह दी गई है
- आईआईटी ने विदेश से आने और जाने पर 15 अप्रैल तक स्टूडेंट्स और फेकल्टी पर रोक लगाई है
- मेन गेट के निकट स्टूडेंट्स के लिए हाथ धोने के साथ सैनिटाइजर की व्यवस्था की गई है।
- कैम्पस बाहर से आने वाले स्टूडेंट्स को मेन गेट पर स्क्रीनिंग प्रक्रिया से गुजरना होगा
- स्टूडेंट्स को शुक्रवार को निर्देश दिया गया कि वे अपने गृहनगर में माता-पिता के साथ रहें।